
ह्या पुस्तकाक गोवा कोंकणी अकादेमीच्या पयलो चंवर येवजणेखाला अनुदान लाबला . 


भौ . विष्णू मंगेश घुमे 
सर , 
तुमकां लागून हांव 
आयज सुखाचो घांस जेवता 
ताका लागून म्हजें हैं पवले पुस्तक 
हांव तूमकां ओपतां . 


संतोष 


' बीं ' किल्लून येवचेआदी ... 


कोंकणी अकादमीच्या पयलो चंवर येवजणेखाला उजवाडा 
येवपी म्हजे हे पयलेच पुस्तक वाचकांच्या हातीत दिताना 
म्हाका खूब खोस भोगता . हाचे आदी हांवे कथा , कविता , 
गितां आनी नाटकुलीय बरयल्यात . पुण तांतूत जे कितें सांगला , 
ताचेपरस वाचकांक म्हाका वेगळे कितें तरी सांगपाचे आसले . 
तेय बी वेगळ्या शैलीत आनी मोजक्या उतरांनी . ताचेखातीर 
साहित्याचो खंयचो प्रकार वेंचचो हो म्हज्यामुखार प्रस्न 
आसलो . जूस्त त्याचवेळार सुनापरान्तात येवपी खडीसाकर ' 
हो कॉलम म्हज्या नदरेक पडलो . गदयय न्हय पदयय न्हय 
असो . हो साहित्य प्रकार म्हाका खूब आवडलो . दिसपाक 
पळोवपाक कवितेसारको पुण कविता न्हय . वाचपाक सोपो 
पुण बरोवपाक कठीण असो . हांवे सहज म्हणून तांतूत बरयले 
आनी वाचकांनी ताका उपाट प्रतिसाद दिलो . मुद्दाम फोन करून 
म्हजी तुस्त तोखणाय केली . सुनापरान्त परिवार तर म्हाका 
जागयत रावलो . तांचे उपकार मानीत तितले थोडे . 

तशे पळोवंक गेल्यार फाटली कितलीशीच वर्सा हांव 
बरयता . मदीच थांबता . हेर लेखकांनी कितें आनी कशें बरयला 
ते वाचता . लेखक म्हण स्वताक घडयता . घडयता नकळटा 

म्हज्या भितर एक जागृत वाचकय तयार जालो . जेन्ना - जेन्ना 
हांवे पुस्तक प्रकाशनाची तयारी केल्या तेन्ना म्हज्या भितरल्या 
ह्या जागृत वाचकान म्हाका आडायला . ' आनीक मात्सो 
राव ' म्हण शिटकायला . ताका लागून म्हाका आयिल्ले अशें 
कितलेशेच चंवर हांवे खुड्डून उडयल्यात . पुण आता ' चल 
फुडे ' असो ताचो आदेश मेळतकच हांवे कळाव केलो ना जे 
कितें हातीक मेळले , मनाक भावले ते चाळून कुशीक काडले . 
हाचे आदी सुनापरान्तांत तुमी हे सगळे वाचलां आसले तरीय 
एकठांय पुस्तक रुपान वाचपाचो आनंद वेगळो आसतलो . 
म्हज्या मनांतली ही बीयांवाचता - वाचतां वाचकांच्याय मनांत 
बऱ्या विचारांची बींयां रुजवणां आयली जाल्यार ह्या पुस्तकाचे 
आनी म्हज्या कश्टाचे सार्थक जाले अशे हांव म्हणन . 

ही बींयां पुस्तकरुपान किल्लून येवचेखातीर जाणी जाणी 
आपल्या आशिर्वादाचे उदक सारे घाले ती कोंकणी अकादमी , 
जैत प्रकाशनाचे भिकू बोमी नायक , प्रस्तावनाकार भौ . 
माधवबाब बोरकार , संदेशभाई प्रभूदेसाय , मुखपृष्टकार भौ .... 
आनी समेस्त वाचकांचो हांव खूब उपकारी आसा . 
देव बरे करू ! 


संतोष जगन्नाथ महाले 

' इसवोटी कृपा ' 
उगवे - पेडणे - गोंय . 
मो . ९ ४२३०६०१३५ 

आगळे वेगळे बरप 


नेमाळ्यांक लागून ते ते भाशेचे साहित्य वाडूंक पावता हे एक सत . देख 
दिवन सांगपाचे जाल्यार आमचे ‘ सुनापरान्त ' हे दिसाळे . दिसाळे चलोवप हे 
सोपें काम न्हय . ताची भूक राक्षसी आसता . ताका सतत साहित्याची पुरवण 
करीत रावचे पडटा . आनी ह्या वावरांतल्यान नवें आनी वेगळे अशे साहित्य 
जाता . काय नवे प्रकार जल्माक येतात . खूप फावट ह्या साहित्याचो सबंद 
आमचे दिसपट्टे जिणेकडेन येता . ' सुनापरान्त ' दिसाळ्यांतलो ' खडीसाखर ' 
हो असोच एक साहित्य प्रकार आसा . ह्या सदराक लागून काय नवे लेखक 
जल्माक आयले आनी तांचे वरवीं कोंकणी साहित्यात नव्या पुस्तकांची भर 
पडूंक पावली हे लक्षात घेवंक जाय . एखाने सदर बरोवप कमीपणाचें नासता . 
संवसारांतल्या कांय नामनेच्या लेखकांनी सदरांनी बरप करून ते नामनेक 
पावल्यात श्यामलाल हे पत्रकार तांच्या सदरांक लागून लोकांक आवडूंक 
लागले . सदरांच्या बरपाक लागून भास आनी शैली घडूंक पावता हे तितलेंच 
खरें . असले बरपावळीक उतरांची मर्यादा आसता . ताका लागून लेखकाचे 
लिखणेक एके तरेचे बंधन पडटा.जें सांगपाचें आसता तें अचूक सांगचें पडटा . 
ताका लागून आपसूक तुजें बरप आटिव - घोटिव जाता . आनी अशे तरेंचें 
बरप करप सोपें न्हय . तें लेखका मुखार आव्हान उबें करता . 

संतोष जगन्नाथ महाले हाची बरपावळ वाचतना सदराचे बरपावळीक 
ज्यो मर्यादा आसात आनी हे आव्हान ताणे कशे घेतला आनी तातूंत ताका 
यश कशे मेळूक पावला हे लक्षात येता . ताचे बरपावळीचो आशय आसा 
तो सादो आनी आमचें दीसपट्टे जिणेच्या लागींचो असो . मनशाचें एक व्हड 
सपन आसता तें म्हळ्यार आपली हक्काची अशी मठी आसपाची . पूण घर 

बांदप हे दिसता तितले सोपें नासता . लग्न करून पळोवचें आनी घर बांदून 
पळोव , अशा आशयाची एक म्हणणी लेगीत आसा . जो आपलें घर उबें 
करता ताका हो अणभव येता 

आवा शिवा करून 

मनीस घर बांदता 
सपनांतले घर प्रत्यक्षांत 

येतना पळोवन ताका 

सुमारा भायली खोस भोगता 
आनी घर बांदतना ताका ज्यो काडावोडी काडच्यो पडटात त्यो हिसपा 
भायल्यो आसतात . आपलें हें सपन पुराय जाय मेरेन तो सुखान न्हिदूंक शकना . 
आनी सगळ्यांत म्हत्वाचे म्हळ्यार घर में निखटे चार वण्टींचेर दवरिल्लें पाखें 
नासता . तें नितीमत्तेच्या बुन्यादीचेर उबें आसपाक जाय . आनी विस्वासाची 
कलयाद . आनी ह्यो दोन गजाली नासल्यार घराक कांयच अर्थ उरना . 

ह्या लेखकाक वयलेवयर पळयल्यार साद्या दिसपी गजालिंनी व्हड आशय 
दिसता . कदेला सारको विशय घेवन ताका आशिल्ली परिमाणा तो दाखयता . 
ही खुर्ची तीन चार पायांची . दिसपाक सादी सुदी . पुण ही खुर्ची केन्ना सिंहासन 
जाता आनी तातूंतल्यान महाभारत घडून येता . आमी हो दिसपट्टो अणभव 
घेतात . राजकारणत तर ह्या कदेलाक हिसपा भायर म्हत्व आसा आनी ताका 
लागून 

जी रणखेवां जातात ती सोसपाची न्हय . संवसाराचे राजकारण ह्या 
कदेला भोंवतणी ध्रुवता . कदेल म्हळ्यार एक व्हड मोह . तो सुटून सुटना . 
संतोष म्हण्टा : 

खुर्चेक दसून रावचे परस 

खुर्चेक दिवचो न्याय 
योग्य वेळार योग्य व्यक्तिक 

खुर्ची खाली करूंक जाय . 
पूण आज आमी कितें पळयतात ? दोमळ्या परसूय घट्ट घांस मारून राविल्ले 
लोक आमकां आमच्या आशिकुशीक दिसतात . हांगा कदेल प्रतिकाच्या रुपान 

येता . कलेंत खंयचोय एक विशय हो म्हत्वाचो नासता . तर त्या विशयांतले 
वेगळेपण सोदपाची नदर म्हत्वाची आसता . ( हांगा पिकासो ह्या संवसारीक 
किर्तीच्या चित्रकाराची याद जाता . आमी भायर उडयतात ते वस्तुंतल्यान ताणे 
काय शिल्पाकृती निर्मिल्यो . वा आमच्या प्रभाकर बरवे ह्या चित्रकारान हँगर 
हा विशय घेवन एक चित्रमालिका रंगयली ) . मुखार आयिल्ल्या आशयाकडेन 
वेगवेगळ्या कोनांतल्यान पळोवप म्हत्वाचे आसता . 

संतोषाची लिखणी स्मरणरंजनांत रमता . भूतकाळांत इतिहास आसता 
आनी ताचो सोद घेवचेलो यत्न ती करता . देखीक साण सारकिली वस्त 
आयज कोणाच्याय घरांत आडवादान दिसता . हे साणीचो उपेग आदी वखदां 
झरोवंक जातालो . वा चंदन झरोवन पुजेखातीर वापरपाक ते उपेगाक पडटाली . 
आयचे फ्लॅट संस्कृतायेंत हे साणीक सुवात ना . जी आजी साणीर वखदां 
झरोवन दिताली ती आयज कोणाक चलना . कित्याक तर 

साण पडली कोनशाक 
आजी पावली वृद्धाश्रमांत 
आमचे बुद्धीची साणच 

आमी घाणाक दवरल्या 
हातूंतल्यो निमाण्यो दोन वळी णपवशीश्रळपश करपा सारक्यो . साद्या सोप्या 
आशयांत केदो व्हड अर्थ लिपिल्लो आसा तें ह्यो वळी वाचतकच लक्षांत 
येतात . ' लेंस ' ही आनीक एक अशीच लक्षांत उरपा सारकी खडीसाखर . 

अंतस्कर्णाच्या कपाटांतलो लेंस 
अचळय भायर काडचो 
पुसून उडोवची दुकां 

ताची 

हेरांची 

आनी आपलीय . 
संतोषाचे लिखणेची तांक दाखोवपी ह्यो वळी . आयच्या संवसारांत मनीस 
मनशापासून तुटत चल्ला . एकामेकांकडेन संपर्क करपासारकी कितली तरी 
साधना हातालागी आसतना लेगीत नात्यांत जी एक भावनेची ओलसाण 

आसूंक जाय ती सुकिल्ली दिसता . मनशा मनशा मदीं तरेक तरेच्यो वणटी 
उब्यो आसात . घराघरांतली जिवीत मुल्यां कोसळत चल्ल्यांत आनी राखणे 
खातीर घाल्ल्यो वंयोच शेत खातात हे उक्त्या दोळ्यांनी पळोवचेलें आमच्या 
नशिबात आयला . ह्या लेखकाक ताची खंत आसा . ह्यो दुस्वासाच्यो , 
अविस्वासाच्यो वण्टी कोसळच्यो आनी सगळ्यांक उदरगतीक व्हरपी 
उजवाडाची वाट दिसची अशी तो प्रार्थना करता . ही ताची हयकारी वृत्ती 
वाचप्याक थाकाय दिता . 

संतोषाचे भाशेचो विचार केल्यार तिची काय खाशेलेपणां नदरेत भरतात . 
सवकळीचे विशय आनी तितलीच सुटसुटीत भास हाका लागून हे बरप मनाचेर 
ठसता . हे बरपावळी सबंदान आनीक एक प्रस्न उपासता . तो म्हळ्यार हे तिका 
खंय खंयच्या प्रकारांत घालप ? कवितेत काय ललित निबंधांत ? वयले वयर 
पळयल्यार ती कविता कशी दिसता , पूण तेच बरबर तिचे ललित बंधाचें आंग 
लिपून रावना . खूप फावट साहित्य एका विशिश्ट आकृतीबंधाचे फास्केंत 
बसवप शक्य जायना . पूण ह्या साहित्याच्या तांत्रिक आंगाक कितलें म्हत्व 
दिवचें हें थारवप कठीण . कथा जावं वा ती कविता आसूं वाचप्याचेर प्रभाव 
करपी आसल्यार पुरो . ताच्या आस्वादान ताका आनंद मेळपाक जाय . हे 
कसवटेचेर संतोषबाबाचें हें साहित्य उतरता . म्हजे नदरेन ह्या बरपाक गद्यकाव्यां 
म्हणप चड समा जातलें . 

खडीसाखर जिबेर दवरतकच ती चावून खावपाची आसना . ती तोंडांत 
घोळोवपाची आसता . हे खडीसाखरेंतलो एक एक खडो मनांत घोळयता 
तितली ताची रूच वाडत वता ... 

माधव बोरकर 
13 फेब्रु . 2012 . 
ग्रीन पीस , नागाळी ताळगांव 

1 . 


घर 


आवा शिवा करून 

मनीस घर बांदता 
सपनांतलें घर प्रत्यक्षांत 

येतना पळोवन ताका 
सुमाराभायली खोस भोगता . 


घामा कश्टाचे 


गांठीचें गांठवल सोडयतना 

तो भियेना , कांचवेना . 
एकेक बडी लागी करून 
शेवणे बांदता घोंटेर 

घराचेंय तशेंच 
कितलींशीच आडमेळी 

वाटेर 


बी 


13 


जे मेरेन घर पुर्णत्वाक येना 

ते मेरेन तो 
सुखाची न्हीद घेना . 

घराचो आसरो 
ताका करता निलाजरो 
गरजेक तो चारचवगांमुखार 

हात फुडें करता 
कोण ना कोण तरी ताका 

देव कसो पावता . 
फूल थंय फुलाची पाकळी 
देवाताटांतली कातली समजून 


तो नेटान वावुरता 


घर उबें रावता म्हणटासर 

घर मालक बसता 
तरीय मेळटा ताका तो 
घराचीच व्हडवीक सांगता , 
घर एक शिस्तबद्ध चौकट 

घराक आसूंक जाय 

नितिमत्तेची बुन्याद 
आनी विस्वासाची कलयाद . 

शेणा मातयेच्या घरांत 


14 


बी 


आमचे जाण्टेले सुखान नंदले 
हालींचो मनीस लाखांनी 

पयशे 
मोडून घर बांदता . 

पूण 
मनशांती खातीर भायर भोंवता 

घर केदेय व्हडलें आनी 
कितय सुंदर आसूं 
घराक जाय घरती 

ना जाल्यार 
धेगा वरती 


बी 

रितो साक 


म्हयन्याचो पाग 
आनी भरिल्लो साक घेवन 

हांव घरा येतां 
म्हजी बायल खोशी जाता 
म्हाका उबेंभरीत येवकार दिता 

पूण रित्या साकाची ती 
पायपुसणी करता तेन्ना मात 

हांव खूब दुख्खी जातां 
साक रितो आसूं पिंजको 

म्हजो तो लाडको 
ताका पांयां पोंदा 
उडयिल्लो पळोवन 
म्हाका भरता पेटको 
बायलेचें आनी म्हजें पेट्टा 

हांव काडटां तोणको 
म्हजें दुख्ख खूब पोरणे 
साक धुवपाक सुकपाक बरो 

अशें तिचे सांगणे 
भरिल्ल्या साकाची 
सदांच जाता मोलावणी 

रित्याची पायपुसणी 
अशे तिचे म्हाका थोमणे 


तिचे म्हणणे आयकून 


आयकून घेतलें 


आनी एक दीस तिका 


16 


बी 


लज सोडून सांगलें 
हांव एका गरिबाचो पोर 
भुरगेपणांत पोटाक नासलें 

आंगभर न्हेसूक नासलें 
पदरापोंदा न्हिदतलो म्हणल्यार 

आवयच्याय आंगार 

धड कापड नासलें 
मरणाची थंडी पडटाली तेन्ना 


साकांत पाय घालून 


ज 


आमी न्हिदताली 
आतां म्हजी ऊब तुका मेळटा 
तुजी ऊब म्हाका मेळटा 

म्हज्यांत तूं 
आनी तुज्यांत हांव आसतां 
पूण तेदेवेळार गरजे वेळार 

रित्या साकान 
दिल्ली मायेमोगाची उब 

हांव कशी विसरूं 


बी 


17 . 

3 . 


बाजार 


खरो कासादोर 


कासाकवताना 


सोंशाचे गुळये वांगडा 
वागाचीय गुळी व्हरता 
पयली तयारी आसल्यार 
कठीण काम सोंपें जाता 
आकांताळ्या वागाक 
आडवो उडोवं येता 
बाजाराचेंय तशेंच 
बॉल्स जाय गरम 
ना जाल्यार शरम 
दुकानवालो घालता 
गिरायकाक साकडे 


घेना तर 


तोंड करता वांकडे 

एक मात बरें 
बाजाराक कितेंय खपता 

घेवपी आसल्यार 
विकतल्याचे फावता 
बाजार सर्वधर्मभाव मोगी 

ताका लागना 
जाती कातीचे राजकारण 
येतल्या वतल्याक शरण वचप 

हेच ताचे धोरण 
म्हारगायेचो पेटला उजो 


18 


बी 


तरीय बाजाराक लोक येता 

खंयसून खंयचो 

धा गांवचो 
कोण कोणाक आदळत 
कोण कोणाक घश्टत 

सांगू नजो . 
जिवीत घटकेचो बाजार 
चलतां चलतां उलगता 

कितेंय हाडटलो 
कितेंय करतलो जाल्यार 

वेळ पावना 

दुडू पावना 
हजाराचे नोटीक मोल ना 

तरीय बाजार भरता 
पावलां कणकणी 
निती - अनितीचो 
सत्याचो असत्याचो 

सुवार्थाचो 
तातूंतले बरें तें घेवचें 

वायट सोडचें 
जमत व्हय आमकां ? 


जा 


बी 

4 . 


खुर्ची 


पळोवपाक गेल्यार खुर्ची 

सामकी सादीसुदी 
तीन ते चार पायांची 
तिका बरी समजयली 

बरी नटयली म्हणटकच 
कोणाचे तरी ती आसन जाता 

आसनाचे शिवासन 
शिंवासनाचेर बसून गेल्यो 
व्हडल्यो व्हडल्यो राजा राणयो 
प्रत्येकाच्यो वेगवेगळ्यो कथा 

काणयो 
स्वताचो जीव खर्ची घालून 
देशहिताची खुर्ची राखपी 

फाटीं पडले 
15 सुवार्था खातीर खुर्चेर बसपी 

आतां फुडें सरले 
खुर्चेचे नशेक लागून 

मनीस पावता दशेक 
आपल्याक तो दुस्मान लेखता 

आनी परक्याक सैतान 
काती वयलें गजकरण कशें 

खुर्चीचे राजकरण 
खुर्चेक लागून भर राजसभेत 

द्रौपदीचेंय जाता वस्रहरण 
मान भोवमान मागून मेळना 


20 


बी 


तशी खुर्चीय सहज मेळना 
खुर्चेक लागता योग्यता 

योग्य मनीसच 

योग्य खुर्चेर सोबता 
जिवीत रंगरंगयाळे खिणयाळे 

संगीत खुर्चेचो खेळ 
मेळटा ताका फावता 
ना तो शेणटा , शिणटा 
भगवंताची मर्जी आसल्यार 


खुर्ची तिगता 


ना जाल्यार हालता 
खुर्चेक दसून रावचे परस 

खुर्चेक दिवचो न्याय 
योग्य वेळार योग्य व्यक्तीक 
खुर्ची खाली करूंक जाय . 


बी 

5 
. 


इंगळे 


सुस्त पडून आशिल्ल्या 


सोरपाचे शेंपडेर पाय पडटकच 
तो जसो फोंस्स करून फणो उबारता 
गोबरापोंदा झेमपी इंगळोय तसोच 
फूक मारतकच रसरसून पेट्टा 

इंगळ्याचो चुरको 

सर्वागाक झटको 
इंगळो उज्याची इल्लीशी कीट आसता 


पूण ताचे भितर 


होमखण पेटोवपाची शक्त आसता 
आदी घराघरांत चुली आसताल्यो 

दीस रात पेट्टाल्यो 
काळ प्रमाण चुली आतां थंड जाल्यो 

इंगळेय रसरसनात 
पूण समाजांत अशे कांय इंगळे आसतात 

तांकां चुलीची गरज ना 
कोणाचे फुकेचीय गरज ना 
अन्याया आड आपसूकच ते 

' पेटून उठ्ठात 
जागृत समाजाची ती कुरू 

समाजाचे ते गुरू 
फकत आपूणच पेटून ते वगी रावनात 
आपल्या वांगडा दुसऱ्यांकय पेटयतात 
तांचो लासून गोबोर जालो तरीय 

लोक तांची याद काडटात 


22 


बी 


तांच्या भस्माचो तिबो 
अभिमानान कपलार मिरयतात 

थोडे इंगळे भंगले 

हवेत बांदतात बंगले 
डोमळे कशे गोडाचे धेपेक दसतात 

कर्तव्याक विसरतात 
धडधाकट आसूनय थोडे लुळे पांगळे 
आपले भोंवतीच तांचे आनाळे - गुनाळे 

कितलीय फूक मार 
कितलेय धोल ताशे बड़य 
तांकांना फाटीचो कणो 

सोरपाचो फणो . 


बी 


23 

6 . 


भुरग्यांची आवय 


आपलो भुरगो केदोय व्हडलो जालो 

भुरग्यांचो बापूय जालो 
तरीय आवयक तो ल्हानच दिसता 
वाडलो एरंड म्हूण राजा न्हय 

अशें ती म्हणटा 

पावस आसूं गीम 
तिच्या वावराक ना शीम 

राती उसरां न्हिदूनय 
फांतोडेर ती जागता 

सगळे कितें करता 
भुरग्यांचो बापूय मात 

हांतुणार लोळटा 
हुस्को ताण तणाव आसूनय 
तिच्या मुखामळार सदांच हांसो 

आपूण रावता उपाशी 

कोणय आयल्यार खांसो 
भुरग्यांची आवय जो मेरेन नवी आसता 

तो मेरेन बापूय कवी उरता 
तिका चंद्र हाडून दिता 

सूर्य हाडून दिता 
तिच्या केसांत नखेत्रांय माळटा 
तिका दिता मान भोवमान 

मागीर कस्पटा समान 


24 


बी 


सगळ्यांत व्हडले तिचें योगदान 
पूण आसा तातूंत तिका समाधान 
यमा कडल्यान मागून घेतलो 
सावित्रीन सत्यवानाचो प्राण 
एक दीस ती बरी ना जाल्यार 
भुरग्यांच्या बापायचेर येता संकट 

घराचो जाता पसरो 
तेन्ना ताका होलमता 
तिचे येदो ह्या संवसारांत 

कोण ना दुसरो 


25 


7 . 


कोहू कनाऱ्यांची कापां 


म्हाका बाजार करपाक कळना 

हाडपाक सांगिल्ले विसरून 
नाका तें हाडप म्हजो सभावधर्म 
बायल म्हजें वर्म काडटा 

आनी आपलेंच कर्म 
वायट म्हणून शिणटा 
म्हज्या बोल्साक खार 
पूण तिच्या उतरांक धार 
कोणाक जाय त्यो भानगडी 
ताकाच बर्यो त्यो काडावोडी 

तें बाजार करता 

हांव बाजार भोंवता 
कोडू कनाऱ्यांची कापां सोदतां 

मेळ्ळीं जाल्यार विकतीं घेतांच 
कोणाकय दिसुंये हांव गोड्यामुताचो रोगी 
पूण सत गजाल सांगतकच 

ते पडटात वगी 
भुरगेपणांत शेजाऱ्यांगेर 

पुरणपोळी रांदताली 
तेन्ना आमगेर उपासमारीची 

पाळी आसताली 
वीख खावपाक पयशे नासले 
पूण आड्याक कोडू कनारे आसले 


26 


बी 


आवयन केल्ली कोडू कनाऱ्यांची कापां 

तेन्ना आमी भुकेक खाल्ली 
पचयलीं आनी भुकय भागयली 

अजूनय ते आडे आसात 
अजूनय ते कानारे आसात 
पूण कोडू कनाऱ्यांची कापां 

खावपा इतली 
परिस्थिती कोणाची ना 
तसली भुकय कोणाक ना 
दोंगर लेगीत खावन पचोवपी 

खूब आसात बकासूर 
पूण कोडू कनाऱ्यांच्या कापांकडेन 

हांव जावंक शकना पडमूर 

आदल्यो यादी काडीत 
हांव एकलोच ती खातां 
भुकेक न्हय वखदाक न्हय 

तांची कोडू गोडसाण 
आनी म्हज्या दोळ्यांतली ओलसाण 

म्हजी म्हाकाच कळटा 

हांव तप्त जातां 


बी 

8 . 


बुद्दीची साण 


आदल्या तेंपार घराघरांत 
एक तरी साण आसताली 
भुरगेपणांत दर आयतारा 

ते साणीचेर आजी 
कोडू वखद झरयताली 
आज्जेचो राग येतालो 

पूण तितले पुरतो 
न्हिवतालोय सोमत्या सोमतो 
त्या वखदान भलायकी बरी उरताली 
आतां तें वखद कोणाक पारना 

आजी कोणाक चलना 
आज्जेची काणी कोणाक रुचना 

साण पडली कोनशाक 
आजी पावली वृद्धाश्रमांत 

आमचे बुद्दीची साणच 

आमी घाणाक दवरल्या 
ताका लागून सगळेच बदल्लां 

उणांक तें आमी स्विकारला 
जाता तितले बेगीन कळंतरा सयत 
ते साणीक सोडोवन हाडात 

दुसरो सांगता तें 
स्वताचे बुद्दीच्या साणीर 

घांसून पळयात 
चंदनाच्या विचारांची कांडां 

बुद्दीच्या साणीचेर झरयत रावात 

विचार मरचे नात 

साण झरची ना 
साणीक जितलें तेज येतलें 
तितले सुवासीक गंधय येतलें 

ते स्वताच्या कपलाक लायात 
सांगपाचें म्हणल्यार जाच्या कपलाक 
सुविचारांच्या गंधाचो तिबो 

तोच रावूक शकता 
कोणाय मुखार समर्थपणान उबो 


बी 

9 . 


लेंस 


कपड्याचो इल्लोसो कुडकोच तो 
दर एकल्याचे वळखीचो 

अपुरबायेचो 

गरजेचो 
कोणाचे पर्सीत नाजाल्यार 

कोणाच्या बोल्सांत 
सदांच ताचो राबितो 
आंगाची घामसाण आनी 
तोंडाची ओलसाण पुसून पुसून 
लेंस आता स्वता म्हेळो 

चिप्प ओलो 

तरीय उपकारा बरो 
समाजांत वावुरतना बरो मनीस 

माथें उबारून वागता 
हड्डे फुडें करून चलता 
लेंसान आपलो चेरो 
नितळ उजळ दवरता 
गुन्यांवकारी मनीस मात 
लेंसान चेरो लिपयता 
केन्ना केन्ना बोवाळांत 
चुकून लेंस उरता घरांत 
जुस्त त्याच वेळार हटकून 
कोण तरी रडत येता म्हऱ्यांत 
ताका पळोवन दुका देवतात 

आमच्याय दोळ्यांत 
तेन्ना जमता जाल्यार 

विसरनास्तना 
अंतस्कर्णाच्या कपाटांतलो लेंस 

अचळय भायर काडचो 
पुसून उडोवची दुकां 

ताची 

हेरांची 
आनी आपलीय 


बी 

10 . 


वाट 


वाटो खूब तरेच्यो आसतात 
सरळ वाकड्यो तिकड्यो 
नागमोड्यो निसरड्यो 

चडत्यो देवत्यो 
चलपाक कठीण अश्यो 

पूण व्हांवत्या उदकाक 
आनी धिटाय आशिल्ल्या मनशाक 
कोणे वाट करून दिवची पडना 

आपली वाट तो 
आपूणच सोदून काडटा 

तो वाटो घडयता 

वाटो दाखयता 

कांटेकुटे माड्डयत 
आपटत धोपटत खर्शत 

जैताचो धनी जाता 
दीपस्तंभ कसो पर्जळटा 
बाकीचे वाटे वाटेरच शेणटात 
आपल्या जिवाची वाट 

आपूणच लायतात 
ते भायर आनीकय एक वाट आसता 

दोळ्यांक दिसना 
पूण कोणाक चुकना 


आयुश्यभर पळवाटो सोदीत 

आयिल्ल्या दर एका मनशाक 

ताची इत्सा नासतानाय 
ते वाटे वयल्यान चलचेंच पडटा 


पळपाक कळना 


परतूपाक मेळना 


सगळं हांगाच दवरून 
आयिल्लो तस्सो रित्या हातांनी 

एकटो - एकसुरो 

11 . 


देवमनीस 


केन्ना केन्ना गरजे वेळार 

हात दाखोवनय बस थारना 
जुस्त त्याच वेळार फाटल्यान येवपी 

कोण तरी थारता 
योग्य वेळार योग्य थळार 
येवजिल्ल्या कामाक तूं पावता 

जिणे वाट चलतां चलता 
अचकीत तूं घुस्पता , आडखळटा 

सोदूनय मेळना वाट 

घुस्पल्ली सुटना गांठ 
साडेसाती सोडना तुजी फाट 

जिवीत नाकाशें जाता 


जुस्त त्याच वेळार 


खंयच्यान कोण जाणा 
कोण तरी धावून येता 
मजतींचो हात दिता 

असह्य वेदना सोशीत 
हॉस्पिटलाचे खाटीर तूं पडटा 

निमणी घटका मेजता 
सगळ्यांनीच तुजी आशा 

सोडून दिल्ली आसता 


जुस्त त्याच वेळार 


एक चमत्कार घडटा 
दोतोरांच्या प्रयत्नांक येस मेळटा 

मरणाचे तावडेंतल्यान तूं सुट्टा 
पुनर्जल्माची खोस भोगता 

सांगपाचे म्हणल्यार 
भोंवतणी खूब गर्दी आसता 

पूण कोण कोणाचो नासता 
संकश्टा वेळार पावता कोण तरी 

तोच आपलो आसता 
तोच देवमनीस थारता . 


बी 

12 . 


भुरगो 


ल्हान भुरगो म्हणल्यार 
देवाघरचो प्रसादा दोणो 
जाका तो मेळ्ळो 

तो शाणो 

भाग्यवंत . 
ताची लुबडी उतरां 

घरभर नखेत्रां 


दुडूदुडू पावलां 


अजापाची नवलां 
सूख म्हणटात तें 
ताचे थंय सोंपला . 
काळजाच्या कुरकुटांत 

नित्य ताका जपला 
ताका कितलोय समजाय 

कितलोय भेश्टाय 
आपणाक जाय तेंच 


करता . 


पळयल्ली दर एक वस्त 
बापायचो फात जाल्लेवरी 


हट्टान मागतां . 


मेळना जाल्यार 


घर तकलेर घेता 
हाताक मेळटा ताचे 
बारा बिरेस्तार आनी 
तेरा शुक्रार जालेच . 

मस्तो तरीय अपुरबायेचो 

चवकस बुद्दीचो 
ओंठ दांबल्यार 


पिच्च करून दूद 

उसळटलें . 


तरी पूण ताचो एकेक प्रस्न 

कुवाडे , बावंन्सर 
तकलेवयल्यान वता 

शिकिल्ल्या 
सवरिल्ल्यांकूय 

लजेक घालता . 
ताच्यो कृष्णलिला अनंत 

अवर्णनीय 
सोंपून सोंपनात . 
दरेका जाण्ट्याभितर 
तो रावता घर करून 
केन्नाय भायर सरता 
खेळटा पोरखेळ 

म्हणूं मागीर 
कोणय ताका 
म्हातारचळ 

13 . 


हारसो 


प्रत्येकाच्या घरांत आसता 

एक तरी हारसो 
जसो कोणय घरचो . 

मनशाचे जिणेत 
ताचो वापर सदचो , 
आलमारीचेर , दाराचेर 
वण्टीचेर ताचें स्थान , 
आसलो जरी ल्हान 

व्हड ताचो मान 
ताचे मुखामळ हांसते 

सदाकाळ जागतें 
फुड्यांत उबो रावल्यार 

दर्शन सोमते . 
हारसो केन्ना न्हिदना 


दोळे आसूनय 

ताचे बगर 


आमकां आमी दिसना . 
घरातली मनशां आमी 

जशे परी 

दोळे धांपून 
दूद पियेवपी बुकले 
हारसो पळयता मजा 

उक्ते दवरून 
दोळे आपले 

जेन्ना 

प्रभू रामचंद्रान 
भुरगेपणांत खेळपाक 
मळबांतल्या चंद्राचो 


हट्ट धरलो 


तेन्ना 
सगळ्यांचेर आकांत आयलो . 

निमणे 

हो हारसोच 
राजा दशरथाक पावलो . 

हातांतल्या हारश्यांत 
चंद्राचे पडबिंब पळोवन 
राम रडपाचो थांबलो . 

ताका दिसलें 
चंद्रच आपणाक गावलो . 

हारसो आंकवर 

चलयेच्या 
शिळावरी . 
तडो गेल्यार 
जोडपाक मेळना 

दाग उरतात 
कलंक कसो 

सासणाचो . 
निवळ निवळ हारसो 
तांतूत दर एकट्यान 
स्वताक देखचो 

जोखचो 
पारखुचो . 

14 . 


बूट 


म्हजो बापूय 


पुलीस खात्यांत नोकरेक 


आसलो . 


आंगार फेर्राद खाकी वर्दी 

घालून 
बुटांचो खाड खाड आवाज 

करीत 
तो ओरांद घरा येतालो . 
गांवचे लोक ताका ‘ सोल्दार 

म्हणटाले 
वाड्यावेली भुरगीं ताका पळोवन 

भियेवन धांवताली . 
हांवें मुद्दामच मागीर 


ताची हॅट घालून 


पुलीस इन्स्पेक्टराच्या तोऱ्यांत 

खळ्यांत उबो रावचो . 
ताची शिटी व्हडल्या व्हडल्यान वाजोवन 

वांगड्यांक खिजोवचे . 
म्हजे उमेदीखातीर बापायन 
आपणासारकीच म्हाकाय 

एक खाकी वर्दी 

शिंवून दिल्ली . 
ती घालून हांव इश्टांवांगडा 
चोर - शिपाय खेळ खेळटालो . 
पूण पायांत बूट नाशिल्ल्यान 

लोक म्हजीं फकाणां मारताले . 
निमणे बापायकडेन बुटांखातीर 
हांव हट्टच धरून बसलों . 

आयज हाडटां 
फाल्यां हाडटां करून 
बापूय म्हाका फटयतालो . 
बशींतल्यान तो देवतकच 

ताच्या हातांतली 

पोती हिसकावन 
तातूंत हांव बूट सोदतालों . 

पूण दर खेपे म्हजी उमेद 
आपणाल्या बुटांचे खोटेंपोंदा 

तो चिड्डून उडयतालो . 
आयज म्हज्याय आंगार खाकी 

वर्दी आसा . 
वेगवेगळ्या रंगाचे , फॅशनेबल 

चड किंमती बूट 
हांव वापरता खरों . 

पूण खरे सांगू ? 
म्हाका ते कस्पटावरी 
फुटवेअर दुकानांत वतकच 

हांव भुरगो जाता . 
मेळूक नाशिल्ले ते 


बूट सोदतां . 


आनी निराश मनान 


घरा परततां . 

15 . 


राग 


हय ! कुड्डोच 
ताका ना दोळे 
मनाचे रोयणींत तो 
सुस्त पडून आसता 
घट्ट घालून वेटाळे 

आपूण जावन तो 
कोणाचे वाटेक वचना 

फातर मारून कोणेय 
बळया आंगार उसळावन 

घेवचो . ना जाल्यार 
शेपडेर पांय दिवचो 

तेन्नाच भायर सरता . 
फोस्स करून आंगार येता . 
मेळत ताका एक्सार मारता . 

राग सभावीक क्रिया 
रसरसता कुडी भितर्या 
ज्वालामुखी कसो , 

खंयच्यान खंय 
केन्ना आनी कसो 
भायर सरत सांगूं नजो . 
रागान बेभान जातकच 
मनीस जाता बेमान , 

बेरकी . 
मागीर कोणाकच तो 


वळखना . 

आपलो जांव परकी 
ताच्या तळपायाची आग 

मस्तकाकपावता . 
कपलाची शीर तुट्टा , 

दोळ्यांनी उजो पेट्टा . 
राग षडरिपूंमदलो सैतान . 
तो जाचे तकलेर बसता 
ताचें मनीसपण सोंपता . 
मुद्द्यांवेल्यान मागीर तो 


गुद्द्यांचेर येता . 


बांगर बैलावरी 

दायें तोडटा . 
गवण मोडटा , 
ताच्या नाकांत 

वेळारूच 
वेसण घालूंक जाय . 
रागाचेर जैत जोडले 
तो बऱ्याक पावलो . 

इंगळ्यावरी 


नि 


रसरसून पेटलो 


ताचो क्रांतीवीर , 
नातर गोबोर जालो . 

16 . 


केळ्याची साल 


केळे खावन कोण तरी 
केळ्याची साल रस्त्यार उडयता 

ताचेर पांय निसरून 

एकलो पडटा 
दुसरो येता तोय पडटा 

तिसऱ्याचीय तीच गत 
पडटात पुण उठून चलूंक लागतात 
केळ्याची साल थंयच उरता 

कोणूच ती उखलिना 

आपूण पडला तरी 
फाटल्यान येवपी पडूंक जायना 

अशें कोणाकच दिसना 

केळे खावप जिवाक बरें 
पूण साल रस्त्यार उडोवप कितले खरें 

हाचो विचार जायना 
आपणाक कितें पडला 

उडयतलो , उखलतलो 
हीच दर एकल्याची भावना 
खातल्याक आपूण कितें खाता 

हळशीक खंय करता 

हाचे भान उरना 
ताचो परिणाम कळना 

सगळीच पिशेपणां 
केळ्याची साल रस्त्यार उडोवप ही विकृती 

रस्त्या वयली साल उखलप ही संस्कृती 

मुद्दाम दुदात मिठाचो खडो उडोवपी 
आनी केळ्याची साल रस्त्यार उडोवपी 

दोगूय एकेच माळेचे मणी 


महापातकी 


तांची करणी समाजघातकी 
चुकीची ख्यास्त तांका मेळूक जाय तशी 
आमची जापसालदारकी आमकां कळूक जाय 

केळ्याचो घड दिवन 
देवाक आपलो करचे परस 

आपूण देवाचो जावचो 
जाचे वयल्यान जिविताची गाडी घसरूंक शकता 

अशे कितलेशेच केळ्यांचे साली 

आमच्या मनांत आसतले 

आमच्या वाटेर पडटले 

आमची वाट आडायतले 
तांका अचळय कुशीक काडटा 
तोच खरो समाजसेवक थारता 
अंतिम ध्येया मेरेन पावता . 

17 . 


जनेल 


घराची कल्पना सुंदर , 

तशीच जनेलाची , 
ज्या घराक ना जनेल 
ती एक बंदखण . 

उबगण 
घरांत घर करून रावता . 
कोनशाकोनशांनी 

काळोख . 

ना भितरली 
ना भायली वळख . 
पावसाच्या मळब 

मंथनांतले 
वावझडीचे अमृतकण 
जनेलांक न्हाणयतात . 
मनाक ओलायतात . 
मळबं जनेलांत येता 

खबरी सांगून वता . 
दोंगराच्या मुळसांतल्यान , 

जनेलांतल्यान , घरांत 
अचळय देवून येतात 
उजवाडाची पावलां 

घरभर फांकतात . 
दिमकुऱ्यांनी खेळटात 
काळखाक गिळटात . 

थंड शितळ वाऱ्याचे 
जनेलाक फुट्टात झरे . 
सैमाची ही तरेकवार रुपां 

पळयतलो जाल्यार 
दर एकल्यान दवरची 

आपणाल्या घराची 
आनी मनाची जनेलां 
शेकानशेक उक्तीं . 


जनेलांत उबो रावून 


भायलें पळोवपाची 
म्हजी सदची संवय 

असोच एक दीस 
एका घराच्या जनेलांत 
एक चाँद का तुकडा 
म्हाका दिश्टी पडलो . 

खिणांत हांव ताचो 
आनी तो म्हजो जालो . 
आतां दर दिसा 

भर दनपरां 
म्हज्या घराच्या जनेलांत 

तो उदेता . 
त्या पुनवे चान्न्यांत 
हांव रंगतां , न्हातां . 


बी 


47 


18 . 


सुकणीं 


दिसाची सुलूस लागतकच 

काळखाचो पांटलो 

आपसूकच वयर येता 
आनी तातूंतल्यान भुर्र करून 

भायर सरतात 
तरेकवार सुकण्यांची भिरी . 

रातभर खंय आसली 
कोणी धापून घातिल्ली 

एक कुवाडे कशें . 
सुकणी चोंयवटेन फांकतात 
आमुल्ल्यांनी झाळकुट्यांनी 

संगीत मैफल भरता 
दर एका सुकण्याची 


सुरावट वेगळी 
आलाप वेगळे 


सुकण्यांक बसूक आवडना 
एका जाग्यार एक कुल्यार . 
भोंवत आसतात ती 

मुक्तांगणांत . 
बसता तो उरता 
हो मंत्र रुजयत 

जनामनांत , 
तांच्या ओठांत जैताचे नारे 
कानांत स्वातंत्र्याचे वारें . 

ताळ्यांत घुस्पल्या 

सुरांची रास . 


नाजूक पाखां तरीय 


मळब पेलपाची भास . 
दोळ्यांभितर लिपल्या 

चैतन्याची आस . 
रंगरंगयाळी सुकणीं 

पळोवपाक देखणी . 
सकाळ सांज तांची वश्रेणी 

पेण्यार पेणी 
म्हज्या घरा भोंवतणी . 
सुकण्यांक पिशें सैमाचें . 

सैमाक सुकण्यांचें . 
तांच्या तालासुरांर 

सैम धोलता 


नाचता खेळटा . 


धादोसकायेन फुलता . 

सकाळी फुडें उठून 
सुकणीं सद्दां गायतात 

विचारतात मनशाक 
तुमी कित्याक रडटात . 

19 . 


पयसो 


पयसो मनशान निर्मिलो 

तेन्नाच्यान 
मनीस ताचो 


गुलाम जालो . 


सुणो पयसो खायना 
पूण पयशांबगर जिणेक 
सुण्याचेंय मोल ना . 
पयशांच्या नेटार 

मनीस उडटा . 
सोंपतकच बसता , 
पयसो बरो तितलो 

वायट . 
पयसो आशिल्लो 

सदांच तायट . 
पयसो आसलो म्हणून 

मनीस जायना . 
मनीसपण पयशांनी मेळना . 
पयसो खूब जाणांच्या 

हातांत घोळटा 
पूण थोड्यांच जाणांच्या 

हातांत उरता . 
पयसो आयज आसल्यार 


ना फाल्यांक 

जाचेकडेन आसा धावून येता कोणय 

ताच्या उल्याक . 
पयसो कागदाचो कुडको 
ताचे बगर संवसार मोडको 
पयसो देवाचे देणे 

ताचे विणे 

व्यर्थ जिणें 
पयसो गोडाची धेप 
भोवतणी दोमळ्यांची खेट 

पयसो चिंतनां 
आनी तळमळे 

ताचे 
सगल्यांकच दुवाळे , 

पयसो मनशां 
मनशांमदीं वण्टी 


आसू मागीर ती 
जाण्टी , नेण्टी . 


वाऱ्याबगर हालना 

रुखाचे पान 
पयशांबगर बागवना 

मनशाची मान 

20 . 


सत्री 


पयलो वयलो पावस 

रकचो 
आनी याद येवची 
कोनशाक उडयिल्ले 

सत्रेची . 
पोन्नी , मोडकी , 

तुटकी . 
सत्री मोडटा 
तिच्या जिवार 


फुटपाथार कोणतरी 


जोडटा , 


आपणाल्या भिजत्या 

संवसाराक सत्री 


धरता . 


सत्र्यो काळ्यो निळ्यो 

भौरंगी भौगुणी 
सत्री लज धांपता 

आंग राखता 
वाऱ्या पावसा वांगडा 

वता आड उबी 


रावता . 


हातभर सत्री 


वांवभर गुठली 


एके सत्रे पोंदा 

किल्लता दोन मनां 
रंगरंगयाळी सत्री 

तांकां दिता 
राखण पोसवण , 
सत्री आसूंक जाय 

माथ्यार 
कोणाची कोणाच्या तरी 

उपकारांची , 
आशिर्वादाची , 

मार्गदर्शनाची 
आनी भगवंताचे 

कृपेची . 

21 . 


जाप 


गर्देतल्यान वाट काडीत 
एकाद्रो वळखीचो कोणय 

फुड्यांत उबो रावता , 
जाप करता , हटकिता , 

नाच जाल्यार 
फोना वयल्यान तरी खबर घेता . 

तेन्ना खूब बरे दिसता . 

मनीसपण जागता 
काळखांत उजवाडाची 

पण्टी पेट्टा . 
मनीस मनशाचे लागी येता . 
एकामेकांक वळखूक पावता . 
जाप मनाच्या कुशीतल्यान 
व्हांवपी , खळखळपी , 

निर्मळ , प्रसन्न झरो 
पियेवपाक एकदम बरो . 
जापेक आसल्यार गोडसाण , 
जायना कसलेच लुकसाण , 

कोणाकय दितना 
बरी तोंड भरून जाप दिवची 
आनी भरल्या मापान घेवची . 
जाप ओंठावयल्या अमृताचे माप 

रकता तितलें भरता . 
जाप दिवपी आसल्यार 

घेवपी मेळटा . 

वातीन वात पेट्टा . 
जापेन जाप घडटां . 

बरी जाप करपी 
मरूनय याद उरता . 

जापेक खरो 
तोच लोकांक बरो . 

हाताक हात आनी 
जापेक जाप मेळत तर 
कठीण काम सोंपें जाता . 
घडून येता चमत्कार . 

जाप फुक्यासवाय 
तिका लागनात पयशे . 

तरीय चडशे 
हवशे गवशे नवशे 
जांचे कडेन चिक्कार पयशे 
जे समजतात स्वताक शाणे 

दुसऱ्यांक उणे 
जांकां लागना कसलेच देणे घेणे 
तांचे कडेन म्हजे एकच मागणे , 

जाप दी मनशाक 


दुडू मार कोनशाक . 

22 . 


जिणेचें वस्त्र 


निळ्या मळबांत 

काळ्या कुपांची दाटी 
जिणेंतलो घुस्पागोंदळय तसोच 
लागता मनशाचे फाटी 

मनशाची जीण 
घुस्पागोंदळाची वीण 
एक पोंत उसयल्यार 

दुसरे पोत घुस्पता 
उसोवपी निर्शता , खर्शता , 

वीण तशीच उरता 
मनीस जाता थतर वितर 

सैरभैर 
कितें करचें , कशें करचें 

कितेंच समजना 
शाण्याचीय चलना शाणेपणां 
चिंतून चिंतून तकलीफोड 

जोडलेली जोड 

खंयचे खंय मोड 
तरीय मनशाक जिणेची ओड 
घुस्पागोंदळाचो चक्रव्यूह भेदपाक 

तो नेटान फुडें सरता 
बऱ्या वायट प्रसंगाक 

धिटायेन तोंड दिता . 
पूण घुस्पागोंदळ ताका सोडिना 

उणो जावचो सोडून वाडटा 

दिसान दीस 

घटकान घटका 
ध्येयवादी मनीसच तातूंतल्यान 

अचळय वाट काडटा 
जशी आग्र्याहून सुटका ' 
मनीस आशावादी प्राणी 

दुख्खांत सुख सोदता 
सपनाळे आशेचेर जगता 
जिणेकडलो ताचो हो संघर्श 

तोखणाय करिसारको 
एक दीस केन्नाय पिंजतलें 

हें खबर आसूनय 
रंगरंगयाळ्या धाग्यांनी 
जिणेचे वस्त्र तो विणटा 

मदी मदीं शिणटा 
ताचो ताकाच येता राग 
तरी लेगीत जिणेच्या 
सुंदर निवळ वस्त्राक 

लागूंक जायना 
कसलेच तरेचो दाग 

23 . 


तवो 


एकाद्रे अस्तुरेच्या 
गोऱ्या गालावेलो काळो दाग 
तसो किचनरूमांतल्या चकचकीत 

आयदनाभितरलो तवो . 
रंगान काळो , वाटकुळो , 

सादोभोळो 
आंगापोंदाक घस 
कलर गया तो पैसा वापस 
पळोवपाक सामकोच विद्रूप 

सांगपाचे म्हणल्यार 
तव्याभितर कसलोच ना ' राम ' 
तरिपूण भुकेल्याक भाकरी दिवप 

हेच ताचें मुखेल काम . 
तवो शेजारधर्म पाळटा 
चार वण्टींभितर घरकान्न 
तव्यावेलें कितेंय लिपयतां 

तेन्ना तवोच 
वासावेल्यान शेजाऱ्यांक गमयता . 

तवो दिसाचो 
ताप ताप तापता 

रातचो न्हिवता 
सकाळफुडे कानाक धरून 
ताका कोण तरी उठयता 

ताचें आसन 

धगधगते शिंवासन 
धगधगत्या शिंवासनाचो तो राजा 

ताचो राजमहाल जरी 
केदोय आसलो भव्यदिव्य 
तव्याक चुकना अग्निदिव्य 
तापप हो तव्याचो सभावगूण 
समाजविद्वाटे अविचारांच्यो 


बडयो घालून घालून 


उजो फुडें करीत रावतले . 
तापिल्ल्या तव्यार भाजतले 
आपापल्या सुवार्थाची पोळी 
इश्टांनो आमीय तयारेन 

आसूंक जाय 
करपाक तांच्या आनी आमच्या 

वायट कर्तृबांची होळी 

24 . 


आयतार 


सुटयेचो दीस 
सगळ्यांचे आवडीचो 
नेणट्यांचो जाण्ट्यांचो 

ताची रूचच वेगळी 
हेर दिसांक ना तसली . 
जशी इसवणाच्या पोस्ताची , 
बांगड्याच्या कप्याक ना . 

आयताराचें 
भुरग्यांक नाका किरायतें 
करूंदी तांकां जायतें 
आयताराच्या लग्नांक 
आनी पांचा दिसांच्या 

भुसक्यांक 


लोक चड . 


आयतार पुजपाचे 

मिसाक वचपाचे . 
आयतार दर एकल्यान 

मनोवचो फुलोवचो 
खासा आपणाले पद्धतीन . 
खेळगड्यांनी मैदान 

गाजोवचे . 
भुरग्यांनी दर्यावेळेर खेळचें . 

तरणाट्यांनी इश्ट 
इश्टिणीवांगडा 

दुदसागरार रमचे 


आंबोले दंवा पावसांत 

न्हांवचें . 
जमल्यार केन्नाय 
घरकानीवांगडा बरेशें 

पिक्चर पळोवचें 
भिकूण नाशिल्ल्या थेटरांनी . 

आयताराचे 
जांवयान वचचे मावोड्या 
सासूमायन अपुरबायेन केल्ली 

मेवणेन लुक्तबायेन 
फुड्यांत हाडून दवरलेली 
गांवठी कोंब्याची शागोती 

घोस्तान खांवची 

' येता आं ' म्हण्टना 
मेवणेक दिवपाक विसरचें 

न्हय 
आयताराचे आमंत्रण . 
आयतार किंग मोमो कसो 

ताणे येवचे 
वेळाची पोटली खांदार मारून 

वेळ नाशिल्ल्यांक 

वेळ वांटचो 

संदेश दिवचो 
खाओ पिओ मजा करो 


आपूण मात 


काळखांत नाच्च जावचो . 

25 . 


पगार 


पगाराचो पयलो दीस 
आगळो वेगळो 

उमेदीचो 
हॅपी बर्थ डे कसो . 


मुखामळार हांसो . 

त्या दिसा 


जेवणाच्या डब्याक रजा 
हॉटेलांत जेवपाक मजा . 


त्या दिसा 


ऑफिसांत येवचें 


हात हालयत 


घरा वचचें 


पोतयो झेलयत 


आपसूकच मागीर 


च्याय येता फुड्यांत 


हांसो फुलयत . 


पगार 
लगाम नाशिल्लो घोडो 
मेळटा तितलो थोडो . 


उधळटा 


हातांत रावना , 


हाताक मेळना , 
धुकलून धुकलना 

संसाराचो गाडो . 
पगाराचेर मालकी हक्क 

एकल्याचोच , 


पूण ताका नॉमिनी चड 

घरचे तशे भायले . 
पगारांत कितले वाडले 
आमचे पयलीं तांकां कळ्ळे 
पगाराचे वांटे घालचे 
ल्हान तशे व्हड 

आंकडेमोड 
आनी तकलीफोड 


म्हाका हे जाय 


म्हाका ते जाय 
भुरग्यांची रड 

पगार 
कट्टेतलें लोणचें कशें 

रुचीक 
हाणे एक फोड खाली 
ताणे एक पोड खाली 

निमणे 
रिती कट्टी उरली . 
कट्टेत घालून गुणे 
एकेक दीस मेजचो 


वाट पळोवंची 


रोखडीच 


दुसऱ्या पगाराची . 

26 . 


विस्वास 


मुखार बिण्ण काळोख 

वळख ना पाळख 
संवकळीची वाटय अनवळखी 

पडमूर 
पावलां कडेन बेमान 
काळखा कडेन फितूर 

जुस्त अशा वेळार 
मनशाक आदार विस्वासाचो 

विस्वास आशेचो किरण 
परिस्थितीमुखार मनीस जाता 
लाचार , जिर्ण , विदीर्ण 

तरी लेगीत तो 
दांडग्या विस्वासाच्या नेटारच 

जिखून घेता मरण . 
विस्वाशी आनी दुस्वाशी 
मनशा भितरले रहिवाशी 

दुस्वास जळयता 
विस्वास जगयता 
विस्वास जाय घटमूट 
विस्वासघात करचो न्हय 


कोणाचो उठसूठ 


पूण हाय रे दैवा 


मनीस उजव्या हातान 
दाराची चावी करता 

आनी दाव्या हातान 
कलयाद ओडून पळयता 

केदो हो विरोधाभास 
आपल्याच हाताचेर अविस्वास . 
विस्वास मनशाक थाकाय 

आनी धिटाय दिता 
मनशाक विस्वास जाय 
आपलोच आपणाचेर पयलीं 
स्वताची तकली वापरून 
कामां करची आपली 
विस्वासान चलचें 
वळखूक शिकचें 

असली - नकली 
विस्वासाचे जालां पानिपत 

कोणाचें कोणाक ना 


सुयेर सुतक 


स्वकर्तृत्वाचेर जाचो 

विस्वास 
तोच बिंदास . 

27 . 


थिगूर 


पावसांत न्हंयचे उदक 

शेतांत चडटा 
उदकावांगडा तरेकवार 


नुस्त्यांची भिरी 
शेवटें , वाळेची पातीं 


घागर , शेंगटां 


आनी थिगूर , 
थिगूर रंगान काळो 
बुळबुळो हुळहुळो . 
पळोवपाक कन्नड हिरो 
पूण रूचीक सुवादीक . 

खदूळ उदकांत 
दिसपाक कठीण 
खाडां मिशयांवेल्यान 

पारखुपाचो 
ताका धरपाक 
शेतांत गर्दी पडटा . 
मेळटा ताका फावता . 
रेबो माड्डयत बॅटरी दिवो 
सुरयो , कोयते घेवन 

शेतांत देंवचें 
मेळटा ताका कातरचे 

पोतयेत भरसुचें 


घरा हाडचें . 


रगड्यावेली मिरसांग 

चुलीवेल्या कुंडल्यांत 
आंबट तीख , सुकें करचें 
वांगडा नाचण्याची भाकरी 
घाम गळोवन मेळयल्ले 

कश्टाचे खातना 
खूब मजा येता , रूच 

वाडटा . 
कश्टाबगर थिगूर मेळना . 

उदकांत भिजचें 
चिखलात लोळचे पडटा . 

तरीय काश्टी 

भिजयनासतना 
फुक्यासवाय थिगूर खावन 

दाखोवपी 
खूब जाण आसात . 

दर एका क्षेत्रांत 
तांची संख्या वाडल्या . 
जाच्या हातांत सोंसो 

तो पारधी 
ही वृत्ती बऱ्याची न्हय . 
हाडाची काडां करून 

मेळयल्लो थिगूर 
जाचो ताकाच मेळूक जाय . 

28 . 


हातरूण 

घाल काड 
राती न्हिदतना घालचे 
सकळी उठूना काडचें 
दर दिसा , दर राती 
परतें परतें तेंच 

असो हो 
हातरुणाचो आनी आमचो 

उखलापो संबंद . 

न्हिदपापुरतो . 
पूण बारीकसाणीन पळयल्यार 

हातरूणाचे आनी 

मनशाचे नातें 
अखंड , तुटना तसलें . 
जल्मापसून मरणामेरेन . 
म्हाताऱ्या मनशाक जसो 


बडयेचो आदार 


तसो नज जाल्ल्यांक 

हातरूणाचो . 
एखादे कोंबयेन आपणाल्या 
पिलांक पाखांपोंदा घेवची 
तेच अपुरबायेन हातरूण 
मनशाक लागी ओडटा 

कुरवाळटा . 
मायेमोगाची उब दिता . 
भुरग्यांनी जांव पिडेस्तांनी 
नकळटां आंगार केल्ली 

हळशीक मोन्यांनी सोंसता . 

वाजेना 


न्हावन - धुवन परतून 

सेवेक हजर रावता . 
मनीस हातरूणार पडलो 


म्हणटकच 


हातरूणच याद करून 
दिता ताका ताच्या वायट कर्माची . 

खिणयाऱ्या अस्तित्वाची . 

मनीस पडमूर जालो तरी 
हातरूण ताची साथ सोडी ना 

मेले उपरांत लेगीत 
मसुंडेमेरेन सांगात दिता 
तांचे वांगडा उज्याचे भकीक 

आपूणय पडटा . 
हातरूणाकडल्या आमच्या 
दिसपट्ट्या संबदाभितर 

लिपलां 
जिणेचें तंत्र . 
जिणेचो मंत्र 

देखूनच जावये 
जाण्टेल्यांनी सांगून दवरला 

हांतरूण पळोवन 

पाय पसरचे . 

29 . 


आडसर 


माडाच्या कवाळ्यांतल्यो 
आडसरांच्यो भरगच्च पेणी 
रस्त्यावेल्या चार चाकी 
हातगाड्यांचेर पळोवन 
हांव थारतांच थारतां . 
गाडी कुशीक घेतां , 
पातळ कातलेचें 

गोड उदकाचें 
म्हाका जाय तसलें आडसर 
हांव जुस्त पारखितां . 
कचांयच करून 

ताची वयली 
टवली उडोवची 

आनी 
देवाची करणी 
आडसरांत पळोवची . 
आडसर अमृतकुंभ कशें 

तान न्हिवयता 

भूक भागयता . 
नाल्लावरी आडसरांचोय 
हालींसराक बाजार चल्ला . 

रातच्या पाड्यान 
गांवागांवांनी मूळ धरला . 

आडसर खातां खातां 

भुरगेपण फुड्यांत येता . 

इश्टावांगडा 
कोणाक नकळटां 


आपणाल्याच 


कवाथ्याची 
आडसरां चोरून 
फातराचेर सोलून 
फोडून खावची . 
केदयाय व्हडल्या 

कवाथ्याची 
तेंगशेन तेंगशी मेजची . 
इश्ट म्हाका पाखो म्हणटाले 
कुळागरांत आडसरांच्यो पेणी 

अजूनय घालतात 

म्हाका शिळोणी 
पाख्याक फुट्टात पाखां 
पूण भुरगेपण खंय उरलें 
आंगार चडलें आतां 

सभ्यतायेचे आंगलें 
लज सोडून सांगचें जाल्यार 

चोरून खाल्ल्या 

आडसरांची 
रूचच वेगळी आसली . 

30 . 


हाह 


हेवटेन हांव पगार घेतां 

आनी तेवटेन घरांत 
म्हयन्याच्या सामानाचें 

लिस्ट 

तयार जाता . 
दुसऱ्या दिसा घरकान्नीन 

एका हातांत जेवणाचे बॅग 
आनी दुसऱ्या हातांत प्रेमपत्र कशें 
बरी घडी करून दिल्लो 

कागद 
बोल्सांत घालून हांव 

ऑफिसांत येतां . 
फायलींक हात घालचेपयलीं 

दिसाळ्यांचेर नदर मारता 
पूण बोल्सांतलें ते लिस्ट 
म्हाका बैचेन करता 

हे हाड - ते हाड 
बाबूक हाड , बायक हाड 
म्हाका हाड तुका हाड , 

आसा ते हाड 
नाका तेंय हाड . 
सदची रिक्षा , सदचो 


दुकानदार 


घोव सरकारी एम्प्रेगाद 

हाड म्हणपाक सो 

तिचें कितें वता 
म्हजें मात कपलाक 

पावतात . 
नाकापरस मोती जड 
पगारापरस लिस्ट व्हड 
शेड्ड्याची धांव वंयेमेरेन 

तशी म्हजी 
म्हयन्याचे पंदरा 

तारखेमेरेन , 
लग्नांत व्हकलेच्या गळ्यांत 

न्हवरो माळ घालता 
आनी व्हंकल नकळटां 
ताच्या गळ्यांत हे हाड 

बांदता . 
तें मागीर कशीच 
ताची फाट सोडिना . 

गळ्याकलागता 

विसरभोळो नातर 
भेड्ड्याचे सवंग घेव , 


पडटा . 


आलिया भोगासी 


असावे सादर . 

31 . 


सान्न 


सकाळफुडें गोठ्यांत दुदाची धार 

आनी खळ्यांत सान्नीचो 

लयबद्ध ताल वाजता 
तेन्ना उजवाडले म्हणपाचे कळटा 

एखाद्रे बायलेन 
पदर खोवून कमरेक 
कामाक रावचे तयार 


तशी सान्न 


सावधान होशियार 
आंवळून पिवळून बांदचो 

केसांचो आंबाडो 
तसो तिचो घट्ट मुगाडो 
घांसून तासून निवळ केल्ल्या 

व्हिरांचो शालू न्हेसून 
लक्ष्मीच्या पावलांनी ती येता 

घरांतली कर्ती बायल 
तेल कुकूम लावन 

तिचो मान राखता 
पुराय जीण सान्न मागीर 

त्या घराक ओंपता 
भायर भितर वावुरता 
काडटा सगळो पसारो 
झाडून झाडून झरता 

जाता खुटारो 
तरीय सोडना ती 

मुगाड्याची गांठ 


नितळसाणीची फाट 
बायल दुर्गावतार घेता 
तेन्ना सान्न जाता तिचे शस्त्र 
मुखावेलो दुस्मान मागीर 

गर्भगळीत विवस्त्र 

नितळ साणीचे महत्व 
भौसाक पटोवन दिवचे खातीर 
गांधीजीन सान्न हातांत घेतली 

आमीय घेवया 

कोयर काडया 
मनांतलो , भोंवतणचो . 


वी 

32 . 


च्याय 


तोपभर उदकांत 
पेलोभर साकर आनी 

वाटीभर पावडर घालून 
केल्ल्या मित्रणाचो खतखतो म्हळ्यार च्याय 

सकाळ सांज 
नेण्ट्यांपासून जाण्ट्यांमेरेन 

सगळ्यांकच ती जाय 

शिंयान आंग गोठेता 
तेन्ना च्याय जिवांत जिव हाडटा . 

पुरो जावन येतकच 

ती बऱ्याक पडटा 
च्यायेचे सगळ्यांकच पिशें 
एकेक घोंट म्हळ्यार 

उर्बा उमेद तरतरी 
वेळार मेळना जाल्यार 

मारता भिरभिरी 
च्याचेंत बिस्किट बुडोवन खावची 
तितलेच सहजतायेन पचोवच्यो 
इश्टावांगडा हॉटेलांत जिणेंतल्यो 

सुख - दुख्खाच्यो खबरी . 
च्याये निमतान बाजार भोंवतात 

हुस्क्यामेकळे कर्मचारी 
लोकांक मात फुकटच्यो येरादारी 

च्याय सवाय 
इश्टागतीची गवाय 

जिवाक थाकाय 


इतले आसूनय कित्याक कोण जाणा 

थोड्यांक तिची नसाय 
दीस रात मेजतात ते 

गटाराची खोलाय 
जिणेत अशे कितलेशेच मोहाचे पेले 

फुड्यांत येतले 
तांतूतलो च्यायेचो पेलो 
ओठांक लावचो , पियेवचो 
खरें फट बुद्धीचे साणीर 

घासून पळोवचे 
आनी मागीरच न्याय दिवचो 

पुण उपकारना 
च्याय थंय न्याय . 


बी 

33 . 


घर 


भुरगेपणात आयकल्ले , 
कावळ्याचे घर आसता शेणाचे 
चिमणेचे घर आसता मेणाचे 
कोण मस्ती करता ताचे घर 

पावसांत बांदपाचे 

तेन्नाच्यान घर 
काळजात घर करून रावले . 

कोणेतरी म्हळां , 
लग्न पळोवचे करून 
घर पळोवचे बांदून 

हांवे घर बांदले 
आनी लग्नय केले 


म्हाका मजा 


बायलेक सजा 


घराचे उरफाटें 


म्हाका सजा 


बायलेक मजा 


घर तिच्या नांवार 
रीण म्हज्या बोडार 
बायल घर पळोवंक 

सोयऱ्यांक आपयता 
बँक मॅनेजर रीण फारीक करूंक 


म्हाका आपयता 

घर फिरले म्हण्टकच 
घराचे वाशेय फिरतात 

हे फट न्हय . 
घर मनशाक जोडटा 

घर मनशाक तोडटा 
घर खूब जाणांक सपनांत दिसता 
पुण ते थोड्याच जणांच्या 

नशिबांत आसता 

घर विसव मठी 
सपन पूर्ती , पुर्णानंद 

एक कवी म्हण्टा , 
घर असावे घरासारखे 

नकोत नुसत्या भिंती 
तिथे असावा प्रेम जिव्हाळा 

नकोत नुसती नाती . 


बी 

34 . 


सत्री 


कोणेतरी म्हळां , 


बायल आसूंक जाय बगलेक 
आनी सत्री आसूंक जाय नदरेक 
म्हाका दोगांयची ओड 

रम्य ते भुरगेपण 
धन्य ते जुवानपण 
पावसात सत्री घेवन 
भोंवपाक बरे दिसता 
वारो किटकिटता 


सत्री मुरगट्टा 


पावसाची आनी सत्रेची जुगलबंदी 

म्हाका खुब आवडटा 
आदल्यो सत्र्यो लांब दांड्याच्यो 
सत्री खांदाक लावन एखाद्र्या जाण्टेल्यान 

ओर्राद बशीत चडचें 

मागीर घे 

मजा आनी धजा 
' ए बाप्पा , खंय कासाक गेल्लो 

तुजी बंदूक सांबाळ 
चुकून चाप ओडशी जाल्यार 

आमचे दोळे फोडशी 
ते बाप्पा गेले त्यो सत्र्योय गेल्यो 

आताची सत्री नाजूक 
देठाक आयिल्ली कळी कशी 


धांपता फुलता . 

पावस झडटा 


पावस गायता 
आंगण जाता चिप्प ओले 
आनी मन कुकूले कळे 
खेळटा खळ्याचे पेले 

उसयत 
अचळयां यादींचे झेले 
' आराड गे माणके 

सांज जांव दी 
आमचे आईक घरा येवं दी . 

35 . 


पावस 


काळ्या किट्ट कुपांची पोटली 

फाटकुळेर मारून पावस 
म्हज्या आंगणांत देवता 

केन्नाय आनी कसोय 
वेळाकाळाचे भान नाशिल्लो 

घसाघसा - फसाफसा 
झाडापेडांच्या केश्ट्यांक धरून 
तांका तो हालयता 

न्हाणयता 
ताचे नखरें चड 
तरीय तो म्हाका व्हड 

म्हज्यांत तो रिगता 
आनी हांव ताच्यात रंगता 
पावस पांवळ्यां पलतडी 
हांव पांवळ्या आलतडी 
मदीं झिनीझिनी अमृत धारों 
धोल - ताश्यांच्या गजरांत 
ओस्सय - ओस्सय करीत 

म्हजे भोवतणी 
पावसाचो रोमटांमेळ 
खेळटां तोणयांमेळ 

हांव म्हजो उरना 
नकळटां ल्हान जायत वता 
घरच्यांची नदर चुकोवन 

पावसावांगडा धरच्यांनी खेळटां 

' निमार पावस लागता 

कलमदेव भिजता 
कलम देवाची सत्री 

आमी पोरां भित्री ' 
पोरां आता व्हड जाली 
काळावांगडा नाच्च जाली 
पुण पावस दर वर्सा येता 

नव निर्मणेचे दान घेवन 
अचळय हांव ते व्हंटयेंत झेलतां 
भायर पावसाच्यो दडकार दडको 

धुंवाधार 
आनी हांव भितरले भितर 


जडभार . 

36 . 


हुस्को 


हुस्को माडाक लागिल्लो 

रोटो कसो 
दर एकल्याच्या काळजांत 

ताचो वसो 
गरीब आंसू गिरेस्त 
कोणाक सोडना तो 

असो तसो 
येदो व्हडलो माड 
मळबाक तेकपी 

धर्तरेक भेदपी 
वादळवारें झेलपी 

रोटो इल्लोसो 
माडाक घालता बुराक ल्हानसो 
आनी मागीर पोखरून उडयता 

कोनशान कोनसो 
मुळांतल्यान कवाळ्यांत 
कवाळ्यांतल्यान मुळांत 

आरतो परतो 

आपणाक जाय तसो 
रोटो माडाक पोखरता शस्त्रांबगर 
हुस्को मनशाक लासता उज्याबगर 

कितलोय लिपोवन दवर 
हुस्को उदेंता मुखामळार 


हुस्क्यान मनीस खंगता 


कुडीन आनी मनान 

मनीस हुस्क्यामेकळो जगूंक शकना . 

मरणाउपरांतय ताका हुस्को 


भुरग्यां बाळांचो 


कोणय म्हण्टा , 


ताका कसलोच ना हुस्को 

आसा तस्सो आसा . 
पुण मनाचे तळमळे जाचे ताकाच खबर 

हुस्को न्हिदूंक दिना 


हातूंक दिना 
एक हुस्को सोपता 


रोखडोच दुसरो उदेंता 
वेळार उपाय केल्यार 

माडाक वाटावं येता 
रोंटो मारपाचे वखद मेळटा 


पूण हुस्क्याचे कितें ? 

37 . 


काजुले 


मद्यानरातीर मदी जाग आयली 
उठून आंगणात येवन बसलो 

वोग्गी , एकटोच 
अचकित लायट गेली 
गुप्प काळोख भिरांकुळ 

कोणाचीच जाग ना 

भोवतण थंड किण्ण 
आडवाद रातकिड्यांची किरकिर 

पुराय धर्तर न्हिदल्या 
आंगार ओडून चादर काळोखाची 
रुखावळीक हालयत येता 

थंड शितळ वारें 
आनी उडटा काजूल्यांचे भिरें 

खंयच्यान कोणाक खबर 


उजवाडाचे दूत 


मळबांतली नखेत्रां 
एक कुवाडे , एक अजाप 

सैमाचो चमत्कार 
पाचवों हळदूवो उजवाड 

झाडांनी लिकलिक 
पानांनी लिकलिक 
कोनशांनी लिकलिक 

सैम रातचो न्हिदता 
काजूलो रातचो जागता 

ताचे भितर हावेस 

काळोख पियेवन उडोवपाचो 

वाट चुकिल्ल्याक 
रस्त्यार हाडून सोडपाचो 
पावस शिडशिडलो तसो 

हांवूय शिरशिरलो 
म्हज्या कुशीच्या हातूणाचेर 

म्हजी वाट पळयत 
दोन काजूले लिकलिकताले 
काजूल्यांक तोखेवन जाल्ले 

पोशेवपाचे उरलेले 
निमणे हांवूय जालो एक काजूलो 

हांतुणांत रिगलो 

आंगभर पेटलो 
लिकलिक लिकलिक 

38 . 


ताट 


भूक लागतकच 
बसूंक घेवचो पाट 
आपसूकच मागीर 
फुड्यांत येता ताट 

पक्वान्न भरलेले 
हुनहूनीत जेवणाचे 
ताचेर तुटून पडचे 
तृप्तीचे धेकर दियत 

कुशीक सरचे 
जाय तसो यथेच्छ मारचो ताव 
ताट निधर्मी ताका लागना जात 

भायर भितर यो वच 


दीस आनी रात 


लग्नाच्या माटवात 
अक्षतानी भरलेले ताट 
पळयता आमंत्रितांची वाट 
भावबिजेची ओवाळणी 

ताट सांबाळटा वात 
न्हांवन धुवन सदांच 
ताट येवकाराक हजर 
भुकेल्ल्यांची ताचेर 

कावळ्या नदर 
बायलांचे बिनसल्यार 

सायबा भोगस 
किचनांत , मान्न्यांत 

ताटांचो गजर 


तरीय घेवपाक विसरना 

ते पोटाची खबर 

ताट वाटकुळेच 
धुंवत्या काळचक्रावरी 

वर्तमानाचे ताट 
आमच्या हातांत आसा 

तातूंतले बरें घेवचे 
नाका ते कुशीक सारचे 


सुख दुख्खाचो घांस 


उमेदीन गिळचो , पचवचो 

भविष्याच्या ताटांत 


आमच्या वाट्याक 


कितें वाडून दवरला 


देवाक खबर ! 

39 . 


ओंवळ 


ओवळीचे झाड 


ग्रिष्म आसू शिशिर 
सदाबहार प्रसन्न 

गुलगुलीत गच्च 
पाचव्याचार पानाचे 


ओवळ नवी ताल्ल 


व्हकल कशी 
पाचवी साडी पाचवो 

चुडो 
वारो सांसपिता 
ओवळ शिरशिरता 

मुरगट्टा 
तिच्यो खांदयो 
ल्हवपीक बारीक सारीक 

न्हांवन धुवन व्हंकलेन 
फाटीर सोडिल्ल्या ओल्या 
लांबलचक केसांवरी 
ओवळ सदांकाळ 
थंड शितळ गर्भार 

चड हालपना 

चड धोलपना 
जड आंगाची बायल 
गेल्यात तिका दीस 
ओवळ फळटा तेन्ना 
आयकूक मेळटा 

सुंकण्याची भास 
ओवळ फुलता तेन्ना 
अंतर्मनाक भारायता 

फुलांचो वास 
ओवळधडे तांबडेच 
रंगयल्ल्या ओंठांचो 

जाता उगडास 
ओवळीचे खाशेलेंपण 
वयर दिसनात सुकी पानां 

पोंदा मात रास 
फुलां इल्लिंशी धाकटुलीं 
खोमसाच्या बुतांवायेदी 
रंग धवो काय हळडुवो 
सांगपाक जाता त्रास 


फुलां अचळय झडटात 
धतरेक गोमना , देंठाक 

कळना 
देठांत उरता आस 
म्हाका ' उल्कापाता'चो 

भास 
फुलां सुकली बावली 
तरी परमळत रावतात 
हयन्हयसो जायजायसो 
तांचो मंद धुंद वास . 

40 . 


पावस 


पावस आनारता 


माडाच्या 
कवाळांतल्यान 


गळसणटा 
पाळा मुळांचो सोद 

घेयत 
धतरेचे भितर रिगता 

झाडांची हळडुवी 
पिकी पानां झडयता 

नवे निर्मणेचो 

संदेश दिता 
गर्भार केळीच्या 

पानांकडेन 


झूज मांडटा 


घराच्या पाख्या 

पाख्याचेर 

शिडशिडटा 
साबुदवीण बेबदो कसो 
आडवो तिडवो 

झेलपडटा 
सत्रेची पर्वा करिनासतना 
अस्तुरेच्या आंगाक 

दसता 
पावस भिरभिरी पडटा 
माणकुल्यांच्या चिकुल्या 

पोश्यांतल्यान गळटां 
पावस घसघश्यांनी 

झडटा 
कुणग्यां कुणग्यांनी 

खेळटा 
पावसाचेर सांवार येता 
गर्जेता . आंकांत मांडटा 
धर्तरेचेर घालून घेता 

धतरेक वेंगायता 
मुड्डिता - मस्तिता 
आनी अचकीत 

घाळ पडटा 
' विर्यपात ' जाल्लेवरी 
पावसाची ही भांगमस्ती 
धर्तरी पचयता 

किल्लता 
पावसाक तोखेतां 

तोखेतां 
पावस रुजवणां येता 

म्हज्या मनांत 
यादींच्यो दडकेर दडको 

कोसळत रावतात 
हांवय जातां ओलोचिप्प 


मन उमाळटा 
झोपाळ्याचेर धोलता 


गायत रावता 
' तुज्या झोपाळ्या बुडी 
माज्या झोपाळ्या बुडी 
चिखल चिखल माती . ' 

41 . 


तीन हिरे आनी तीन रत्नां 


म्हजो बापूय 


पुर्तुगीज पुलिसेंत काब आसलो 

एक प्रकारचो वाग आसलो 

लोकांक ताचो धाक आसलो 
दोडामार्ग चेक पोस्टार ड्युटयेर आसतना 
भांगराच्यो आठ बिस्किट्यो व्हरपी 

एका स्मगलराक ताणे धरलो 
ताका सोडल्यार हाका चार बिस्किट्यो 

दिवपाक तो तयार जाल्लो 
पूण हाणें ताका भितर उडयलो 

पूण तो कसो कितें सुटलो 
त्यो बिस्किट्यो खंय गेल्यो 

कोणे खाल्ल्यो ? 

हाका कितेंच खबर ना 
प्रमोशन नासूं सादी शाबासकीय ना 

तरीय तो फॉर्मांत आसलो 

कोणाच्या वर्मात नासलो 
ताचो प्रामाणिकपणा आमकां नडलो 
उदरगतीचो सुर्या काळखांत बुडलो 

तेन्ना ताका पगार साप्प कमी 
पूण भुरगीं चड , हाफ डझन आमी 

दिसाक आसलें तर रातीक नासलें 
उपाशीं न्हिदले पूण चार बुकां शिकले 

जिवितांत ताणे जोडले तें 

दिसा दीस मोडले 
गांठीक कितें दवरूंक ना 

तरीय वर्स दोन वसांनी तो 

पाळणो हालोवंक विसरूंक ना 
आपल्या भुरग्यांकच तो आपली धनसंपत्त 

मानतालो 
तीन चेडे म्हणल्यार तीन हिरे 
तीन चेडवां म्हणल्यार तीन रत्नां 
खणींतल्यान ताकां भायर काडपाक 

तांका पैलू पाडपाक 
तांकां थोडें त्रास पडूक नात 
आयज ताची ती हिरे रत्नां . 

खंय तरी चकचकतात 
खंय तरी लिकलिकतात ती पळोवपाक 

तो हयात ना 
ताचे यादी बगर म्हाका न्हीद ना . 

42 . 


? 


सात पाच बारा 
आठ पांच तेरा 

घाले वीस 
काडले तीस 

उरले चाळीस 
मनशाचे जिवीत असल्याच 
असंख्य प्रस्नांचे गणीत 
एक दुर्बोध कवीत 

कळून कळना 
समजून समजना 
काडची पडटा खरस 
तरीय जिणेची ती गरज 
प्रस्न दर्याच्या ल्हारांवरी 

एकार एक उठात 
मनाचे धडेर येवन फुट्टात 
तातूंत थोडे घुस्पतात 

बुचकळटात 
थोडे बुचकळी मारून 
अचळय वयर सरतात 

प्रस्न सादे सुदे 
पूण सोडयतना त्रास केदे 
एक वेळ भायले प्रस्न 


उपकारले 
पूण न्हय भितरले 
सुटून सुटनात तसले 


96 


प्रस्नांचो कीस काडपी 

मरून वता एक दीस 
जिवाची पर्वा करिनासतना 

जांणी ताठ मानेन 
व्हडल्या व्हडल्या प्रस्नांची 

हुमाणी 
कायच न्हय करून सोंडयलीं 

त्या इंदिराजी , शिवाजीनय 
घरच्या ल्हान ल्हान प्रस्नां मुखार 

मान बागयली 

43 . 


कालाय तस्मै नमः 


काळ एक चक्र 
केन्ना मोडना 

केन्ना थांबना 
घुवत आसता एकसारकें 

मेळत ताका चक्रायता 
आपणा वांगडा घुवडायता 
ताका लागना सोयरे धायरे 

आपले परके . 
मनीस बडायो मारता 

जाणवायो सांगता 
आपणाक जाय तसो मिरयता 
पूण काळाची एकूच खोट 
नेट ताचो जिरयता . 
काळ भोवरूपी 

सांगू नजो 
कोणाच्या जिवितांत तो 

कसो कितें येत 
बरें चलता बरें घडटा 
ते मेरेनच आमचो झेत . 
काळाची शक्ती व्हडली 
ताचे मुखार दिमी मोडली 

मान बागयली 
ताची जीण रंगली . 
काळ बरों तितलो वायट 
एकाच खिणांत करून उडयता 

सकयलें वयर 

वयलें सकयल 
आनी आरत्याचें परतें 
शाण्या मनशान घेवचें 
काळा मुखार नमतें . 
काळ चित्र विचित्र 
मारपी तसोच तारपी 
खंयच्याय वेळार येवपी 
फुड्यांत उबो रावपी 

जो कोण घाळ उरता 
तो काळा वांगडा व्हांवत वता 

खंयचे खंय पावता 

काळा भायरो जाता . 
काळाचे कसवटेक उतरता 
तो काळाचेर जैत जोडटा 

काळ पुरूष थारता . 
काळ कोणाक बदना 
ताका वेळ थळ लागना 

संतानी जे म्हणलां 
' जपता नाम विठ्ठलाचे 
भय नाही हो काळाचे 

हे जरी खरें मानले 


घालून जरी घेतले 


देवाच्या पायार 

तरी लेगीत 
काळाचीच मलमपट्टी 


मनाच्या घायार . 

धंदो 


मायबाब सरकार सांगता 
नोकरी मेळना जाल्यार 

धंदो करात . 
गांवांगांवांनी बँको आसात 
तातूंतल्यान रीण व्हरात . 

मतां दितना मात 
आमकांच दियात . 

आवड म्हणा वा गरज 
धंद्या सतीत खूब जाण पेंवतात . 
तडीक पावता म्हणसर 

खरस काडटात . 

धंदेकाराची गत 
रात थोडी संवगां चड . 

वेळ पावना 

न्हीद लागना 
मेळना इल्लीय उसरपत , 
फकत पयशांचेर तांचो दोळो 
गिरायकाची जितली हजामत 

तितली तांची उदरगत . 
धंदो बसल्यार धंदेकार उठना 

रिणांतल्यान सुटना 

पावला कणकणी 
धंद्या भितर अडचणी 
आळशी व्यसनी मनीस 
धंद्यांत जम बसयतां बसयतां 

मदींच दम तोडटा 
आशिल्लंय करता ना नपयत . 
सगळंच व्हगडावन बसता . 

कुर्तबी , जिद्दी , धाडसी 
शुन्यांतल्यान विश्व निर्मिता 
धंद्याचेर कळस चडयता . 

धंदो म्हणपाक सोंपो 
चलोवपाक कठीण . 
धंद्याची जाय म्हायती 
जाका एक्साचीय ना गती 
तो जावंक शकना उद्देगपती . 
धंद्याची कळाशी जाका सादली 

ताणेच बाजी मारली . 
धंदो ल्हान जावं व्हड 
ओपचें ताका तन मन . 
बऱ्या धंदेकाराक मेळटा 

मान- भोवमान 

काळ्याक बंदखण . 
धंदे खूब लोकांचे खूब तरांचे 

धंद्याक जाणे मानलो राजा 
आनी आपणाक ताचो नोकर 

बंदो 
ताचोच धंदो 
बरों फुल्लो , फळ्ळो 

हेरांचो बावलो 
आजकाल सगळ्या धंद्यापरस 
एकामेकांक फटोवपाचोच धंदो 
बरो तेजीत चलता 

सादूर ! 

वणत 
रेतयेक शिमीट दसता 
शिमिटाक उदक मेळटा 
आनी चिऱ्याक चिरो लागता 

तेन्ना घडटा 
उबी रावता 


एक भर भक्कम वणत 
आपल्या भुजांबळार झेलता 


पुराय घराचे पाखें 


स्वास , 


सांबाळटा जपता 
घरांतल्या दर एका मनशाचे 

उत्फर्के . 
घरा भितर कितें घडटा 

कितें शिजता 
वण्टीक सगळेच खबर 
घरांतल्या बऱ्या वायट घडणुकांचेर 

तिची बारीक नदर 
कितें धांपून दवरचे 

कितें भायर घालचे 
वण्टीक जुस्त बरें कळटा 
घरांघरांतली जिवीत मुल्यां 

कोसळत चल्ली तरी 
वणत ठाम उबी आसता . 

वणत निर्जीव खरी 
पूण रक्षणाक बरी 

वण्टी नेटार 
आदल्या तेंपार 

दारां उक्ती दवरताले 
विस्वासान विस्वास जिखताले 
प्रसंगाक एकामेकांक पावताले 

ते पदेर गेले 

ते उंडेय गेले 
राखणे खातीर केल्ल्यो वंयोच 
आतां शेत खावंक लागल्यो . 
एकाद्री सवाश्ण बायल 

भांगर शिंगर करून 
नटून थटून मिरयता 

वणतय तशीच 

देवदेवतांचे फोटो 
आपणाल्या आंगार सोबयता 
वण्टीक आसतात कान 

हाचें दवरचे भान 
ज्या घराचें वण्टीचेर 

दुबावाच्यो पाली 
ताचे बुन्यादीक वेर . 
वण्टी आड लिपिल्लो 
आसूं दुर्जन आसूं सज्जन 
आसूं कोणय अनवळखी 
वणत राखण करता सारकी 

आशिर्वादाची वणत जावन 
एकादयाच्या फाटल्यान रावचे उबे 

दिवचो ताका आलाशिरो 

दाखोवची उजवाडाची वाट 
दुस्वासाच्यो , अविस्वासाच्यो वण्टी 

नाका उदरगतीचे आड 
घालचें न्हय कोणाचें पाड 

नेटी 


वचत थंय 


मनशां मनशांची दाटी 

खेटी 
चुकून कोणय तातूंत 
एकलोच आसता नेटी 
काम केदेंय आनी 

कसलेंय आसूं 
नेटीच दिता कामाक गती 

अडेचो नेट पोको 
तातूंत आसता धोको 

जांचो कोणच ना नेटी 
तांचें व्हडें आलतडींच उरता 
हजार तरांच्यो भानगडी करूंनय 

दुसरोच तारवटी 

पलतडी पावता . 
जांचो कोणच ना नेटी 
तांच्या संवसाराक गळटी 

माटवाक ना धिगी 
इल्ल्याश्या वाऱ्या पावसानय 
माटोव हालता अदींमदीं 

जांचो कोणच ना नेटी 
तांची शेतां भाटां उरली फाटीं 

पडींग 

थंय पावले नाडींग 
तांच्या हातांत आयतेंच काळींग 

जांचो कोणच ना नेटी 
तांची घरा दारांगेली मोडून 
कितल्योश्योच आंकवार कळयो 

फुलचे आदींच बावल्यो 


भोवर गेलो परतून 

दुबाव 


एक वेळ दुसरे कसलेय 

दुयेंस परवडलें 
पूण दुबाव वायट 
मनाक जडिल्ले 

बुद्दीक नडिल्ले 
व्हडल्यांतले व्हडलें दुयेंस 

ताका दोतोर लागना 


वखद पावना 


दुबावाचो कली 


घेता मनशांतीचो बळी 
मनाच्या चक्रव्युहांत 
एकदां रिगतकच तो 
थंयच घर करून रावता 


आपूण राजा 


हेर सगळे शिपाय 
घर फिरलें म्हणटकच 
फिरतात घराचे वांशे 


ताच्या हुकुमा प्रमाण 

ताका जाय तशे 


दुबाव हुंदीर कसो 


जिणेच्या वस्त्राक 


कुरतडून उडयता 


जगप जाता कुस्तार 
सीते सारके पतिव्रतेकय 

ताणें मारली भिस्क्यार 
रामायण आदर्श जिणेचें महाकाव्य 

तरीय दुबावाक लागून 
सीतेक करचें पडलें अग्निदिव्य 

हुंदराच्या रागान 
घराक उजो घालतले 
काय हुंदराकच मारतले 
जण एकल्यान थारायचे 

बेगीन ! 

48 . 


नदर 


घडणूक एक 
सगळ्यांची नदरय एक 
पूण ते घडणुकेकडेन पळोवपाची 

प्रत्येकाची नदर 
प्रत्येकाची तरा वेगवेगळी 

तूं जशें पळयशीत 
तशें जग दिसता म्हणटात 

ते फट न्हय 
नदर दिव्यदृष्टी 
विश्वव्यापी 


ईश्वरी कृपा 


ती दर एकल्याक लाबली 
देखूनच पळोवपाक मेळटात 

सृष्टीची आमका 

वेगवेगळी रुपां 
आवयची नदर हुस्क्याची 

मोगान थपथपता 
दुख्खान कळवळटा 
बापायचे नदरेतलो धाक 


वाग कसो 


गुरगुरता 

शिटकायता 
पावल वाकडे उडयशीत 
लासून जातलो खाक 

तिची नदर दिलखेचक 
प्रेमवीर आसूं मागीर 
कितलोय शूर वीर 

तिच्या नदरेचो तीर 
ताच्या काळजाक रोमता 


थीर बुद्द 


मन शुद्ध तोच 


वायटांतय बरें सोदता 

बरें तें चिंतता 
बरें वायट जोखता 
बाकीच्यांची नदर 

पाड पडलेली 
नाका थंय दसता . 

घडी 


रातचो न्हिदिल्लो मनीस 


सकाळी उठा 


हातरुणाची घडी करता 

सकयली वस्त वयर 
वयली सकयल दवरता 

घडी करप घडी मोडप 
सकाळ सांज चालूच आसता 

दीस सोंपून रात 
केन्ना येता कळच ना 
संवसाराचो पसारो 

जिवाक ना थारो 
संवसाराची एकेक घडी 
कितल्योश्योच काडाओडी 
स्वताच्या संवसाराची गाडी 

अर्धारच सोडून 
देशाची घडी बसयली 

ते कुशीकच उरले 
जळट्या सरणाचेर विडी 

पेटोवपी फुडे सरले 
समाजसुधारकांनी , विद्वानांनी 

बेस बरी बसयिल्ली घडी 
समाजविद्वाटे मोडीत चल्ले 
वचत थंय शांतता भंग 

कोण कोणाक वळखना 
कोण कोणाक आयकना 
दर एकटो पयशांचीच 

घडी करपांत दंग 


घडप मोडप 
चालूच उरतले 


उरतलें तें रुप धरतलें 

बरो संग बरो छंद 
जिवितांत आनंदी आनंद 
विस्कटल्यार विस्कटूंदी 
आनीक कसलीय घडी 

सोडून जिविताची . 

तिठो 


जंय मेळटात 
दोनां परस चड रस्ते 

चड वाटो 
ताकाच म्हणटात तिठो 

दर एका गांवांत 

दर एका शारांत 
तो आसताच आसता 
तिठो सकाळ फुडें उठा 
राती उसरां मेरेन जागता . 

ल्हान जावं व्हड 

थोटो आसूं मोटो 
तिठो सगळ्यांकच आपणायता 
तिठो कांय जाणांचो धंदो 

बेकारांचो अड्डो 

असली नकली 
जगा वयल्यो गजाली 
तिठ्यार कळटात पेपरा पयलीं 

जिणेच्यो वाटो माड्डितना 

मेळटा आनीक एक तिठो 
वेगवेगळ्या नात्यांनी घुस्पल्लो 

काळजां जोडपी 

काळजां तोडपी 
घट्ट पाय रोमून हांगा 

खुटो कसो उबो रावता 

तोच उखलता 
आपलें जापसालदारकीचो वांटो 

तोच सोडयता 
झगडी तंटो तिढो 
बाकीचे भटो भटो 

आपले वाटो 

मर्यादा 


मर्यादा म्हणल्यार एक 

फास्की 


एक चौकट 


बऱ्या संस्कारांची 
बऱ्या नितीमुल्ल्यांची 

आत्मरक्षणाची 
मनशान मनशा खातीर 

केल्ली वंय 
केन्ना केन्ना कळटा नकळटां 

दणकट मनगट 

मोडटा चौकट 

पोरकट मनाचे तारूं 
मर्यादा सोडून व्हावून वता खंयचे खंय 
मर्यादा सांबाळून केल्ली 

क्रांती 
मनाक दिता 
सूख समाधान शांती 
बे लगाम घोडो 

अमर्याद चेडो 
मालकाक बदना 
पालकाक आयकना 

मर्यादा उल्लंघन 
मनीस जिणेक स्राप 

झाडां कातरप 
दोंगर पोखरप 

सगळ्यांत व्हडलें पाप 
दर्यान मर्यादा हुपल्यार 

जाता त्सुनामी 
मनशान मर्यादा मोडल्यार 

ताची बदनामी 
लक्ष्मणरेशेची मर्यादा 

सीतामाईन हुपली 
रावणान सादलें काम 
सोबीत सुंदर जिविता 

खातीर 
मर्यादा पुरूषोत्तम राम . 

बिंयां कितलींशीच हजार तरांची 

दोळ्यांक दिसना तसलीं 
निर्मात्यान मोखून मारली 
वरूण राजान शिंपली 
धर्तरी गर्भार रावली 


कूस उजयत गेली 
सुक्या सड्यार उक्त्या मळार 


सृश्ट रंगली 


चिमटीभर बी मातयेंत किल्लता 
फुलां फळांनी पुर्नजल्म घेता 
एका बिंयाची हजार बिंयां 

सैमाची किमया 
काय बिंयां केन्नाच किल्लनात 

कितलेय उदक घालें तरी 
तांचे जिणेक स्राप वाजुंडपणाचो 

आमच्याय दर एकल्याच्या मनांत 
रूजवणां येतात अशी कितलींशींच बिंयां 

बऱ्या वायट विचारांची 
बांची करची राखण 

वायटांचे अॅबोर्शन 
मनाची करची बरी नांगरण मेळवण 

गुटो बरो धरचो आडवो उबो 
बऱ्या बिंयांक आसची घट्ट बरी वंय 


ना तर भंय 


बिंयां वचत खंयचे खंय 

बी 


शुद्ध बिजापोटी 


फळे रसाळ गोमटी 

बीं तशें भात 
शिता वयल्यान जाता परिक्षा भाताची 

वागणुके वयल्यान मनशाची 
दरेकान इल्लींशी बिंयां जरी शिंपडायली 
ताचो रूख जावन फुलतली फळतलीं 
आपणाक खावपाक मेळ्ळीं ना तरी 
फाटल्यान येतल्याक मेळटलीं 

दाने दाने पर लिखा है 

खानेवालों का नाम 
तरीय दर एकल्यान करीत रावचे 

आपआपणालें काम 
तुर्ताक इतलेंच पुरो 

चिमटीभर बी 
हातभर तवशें कित्याक ! 


बी 

را 


संतोष जगन्नाथ महाले 
खडीसाकर हो प्रकार पद्य न्हय ; आनी गद्यूय न्हय 
तें कवीत न्हय . पूण तें जिवीत ! 
ताची बांदावळ काव्याची ; पूण बरपावळ गद्याची 
चडांत चड ताका काव्यस्वरुपी गद्य स्फूट म्हणूं येत 
प्रत्यक्षात ते उत्फर्के 
मनाकाळजांतल्यान आयिल्ले 
खिरोवन जिरोवन परिपक्व . 
एक वेगळंच रसायन हे 
सांतोष महालेक तें जमलें 
आमच्या - तुमच्या जिणेभोंवतणी ध्रुवपी सदींचेच विशय 
पूण ताणे ते जिते जिवे केले 
कालयले , घोळयले , खेळयले 
सर्वय आंगांनी केळयले 
देखूनच ते काळजाक तोपतात 
मनाक शिरशिरायतात 
अंतर्मुख करतात 
खडीसाकर कशी घोळयत घोळयत 
भित्तर मेरेन पातळटात 
थोडे गोड , थोडे कोडूय 
तरिकूय , जाय जायशे . 


संदेश प्रभुदेसाय 
18 मार्च 2012 


जैत 


प्रकाशन 


